

ሙሴም የእስራኤልን ልጆች ማኅበር ሁሉ ሰብስቦ እንዲህ አላቸው። ታደርጉ ዘንድ እግዚአብሔር ያዘዘው ቃል ይህ ነው፤

2 ፤ ስድስት ቀን ሥራ ይደረጋል፤ ሰባተኛው ቀን ግን ለእግዚአብሔር የዕረፍት ሰንበት የተቀደሰ ቀን ይሆንላችኋል፤ የሚሠራበትም ሁሉ ይገደል።

3 ፤ በማደሪያዎቻችሁ ውስጥ በሰንበት ቀን እሳትን አታንድዱ።

4 ፤ ሙሴም ለእስራኤል ልጆች ማህበር ሁሉ አላቸው። እግዚአብሔር እንዲህ ብሎ ያዘዘው ነገር ይህ ነው፤

5 ፤ ከእናንተ ዘንድ ለእግዚአብሔር ቍርባንን አቅርቡ፤ የልብ ፈቃድ ያለው የእግዚአብሔርን ቍርባን ያምጣ፤ ወርቅና ብርም ናስም፤

6 ፤ ሰማያዊም ሐምራዊም ቀይ ግምጃም፣ ጥሩ በፍታም፣ የፍየል ጠጉርም፤

7 ፤ ቀይም የአውራ በግ ቁርበት፣ የአቆስጣም ቁርበት፣ የግራርም እንጨት፤

8 ፤ ለሙብራትም ዘይት፣ ለቅብዓት ዘይትና ለጣፋጭ ዕጣን ቅመም፤

9 ፤ መረግድ ለኤፉዱና ለደረት ኪስ የሚደረግ ፈርጥ ያምጣ።

10 ፤ በእናንተም ዘንድ ያሉ በልባቸው ጥበበኞች ሁሉ መጥተው እግዚአብሔር ያዘዘውን ሁሉ ያድርጉ።

11 ፤ ማደሪያውን፣ ድንኳኑንም መደረቢያውንም፣ መያዣዎቹንም፣ ሳንቆቹንም፣ መወርወሪያዎቹንም፣ ምስሶቹንም፣ እግሮቹንም፤

12 ፤ ታቦቱን መሎጊያዎቹንም፣ የስርየት መክደኛውንም በእርሱም ፊት የሚሸፍነውን መጋረጃ፤

13 ፤ ገበታውን መሎጊያዎቹንም ዕቃውንም ሁሉ፣ የገጹንም ኅብስት፤

14 ፤ ሙብራት የሚያበሩበትን መቅረዙን ዕቃውንም፣ ቀንዲሉንም፣ የሙብራቱንም ዘይት፤

15 ፤ የዕጣኑን መሠዊያም መሎጊያዎቹንም፣ የቅብዓቱንም ዘይት፣ ጣፋጩንም ዕጣን፣ ለማደሪያውም ደጃፍ የሚሆን የደጃፉን መጋረጃ፤

16 ፤ ለሚቃጠል መሥዋዕት የሚሆነውን መሠዊያውን፣ የናሱንም መከታ፣ መሎጊያዎቹንም፣ ዕቃውንም ሁሉ፤ የመታጠቢያውን ሰንም መቀመጫውንም፤

17 ፤ የአደባባዩን መጋረጆች ምስሶቹንም እግሮቻቸውንም፣ የአደባባዩንም ደጃፍ መጋረጃ፤

18 ፤ የማደሪያውን ካስማዎች፣ የአደባባዩንም ካስማዎች አውታሮቻቸውንም፤

19 ፤ በመቅደስ ውስጥ ለማገልገል በብልሃት የተሠሩትን ልብሶች፣ በክህነት ያገለግሉበት ዘንድ የተቀደሱትን የካህኑን የአሮን ልብሶች፣ የልጆቹንም ልብሶች።

20 ፤ የእስራኤልም ልጆች ማኅበር ሁሉ ከሙሴ ፊት ወጡ።

21 ፤ ከእነርሱም ሰው ሁሉ ልቡ እንዳነሣሣው መንፈሱም እሺ እንዳሰኘው ለመገናኛው ድንኳን ሥራ ለማገልገያውም ሁሉ ለተቀደሰውም ልብስ ለእግዚአብሔር ስጦታ አመጡ።

22 ፤ ወንዶችና ሴቶችም ልባቸው እንደ ፈቀደ ማርዳዎችን፣ ሎቲዎችንም፣ ቀለበቶችንም፣ ድሪዎችንም፣ የወርቅ ጌጦችንም ሁሉ አመጡ፤ ሰዎችም ሁሉ የወርቅ ስጦታ ወደ እግዚአብሔር አቀረቡ።

23 ፤ ሰማያዊም ሐምራዊም ቀይ ግምጃም፣ ጥሩ በፍታም፣ የፍየል ጠጉርም፣ ቀይ የአውራ በግ ቁርበትም፣ የአቆስጣ ቁርበትም ያላቸው ሰዎች ሁሉ አመጡ።

24 ፤ ስእለት የተሳለ ሁሉ የብርንም የናስንም ስጦታ ለእግዚአብሔር ቍርባን አቀረበ፤ የግራርም እንጨት ያለው ሁሉ ለማገልገያ ሥራ አመጣ።

25 ፤ በልባቸው ጥበበኞች የሆኑ ሴቶችም በእጃቸው ፈተሉ፣ የፈተሉትንም ሰማያዊውን ሐምራዊውንም ቀዩንም ግምጃ፣ ጥሩውንም በፍታ አመጡ።

26 ፤ ልባቸውም በጥበብ ያስነሣቸው ሴቶች ሁሉ የፍየልን ጠጉር ፈተሉ።

27 ፤ አለቆችም መረግድን፣ ለኤፉዱና ለደረት ኪስ የሚገቡትንም ፈርጦችን፤

28 ፤ ለሙብራትም ለቅብዓት ዘይትም ለጣፋጭ ዕጣንም ሽቱንና ዘይትን አመጡ።

29 ፤ ከእስራኤል ልጆችም ያመጡ ዘንድ ልባቸው ያስነሣቸው ወንዶችና ሴቶች ሁሉ ሙሴ ይሠራ ዘንድ እግዚአብሔር ላዘዘው ሥራ ሁሉ ለእግዚአብሔር ስጦታ በፈቃዳቸው አመጡ።

30 ፤ ሙሴም የእስራኤልን ልጆች አላቸው። እዩ፣ እግዚአብሔር ከይሁዳ ነገድ የሆነውን የሆር የልጅ ልጅ፣ የኡሪ ልጅ ባስልኤልን በስሙ ጠራው።

31 ፤ በሥራ ሁሉ ብልሃት በጥበብም በማስተዋልም በእውቀትም የእግዚአብሔርን መንፈስ ሞላበት፤

32 ፤ የጥበብን ሥራ ያስተውል ዘንድ፣ በወርቅና በብር በናስም ይሠራ ዘንድ፤

33 ፤ በፈርጥ የሚሆነውን የዕንቅጥ ድንጋይ ይቀርጽ ዘንድ፤ እንጨቱንም ይጠርብ ዘንድ፤ የብልሃት ሥራውንም ሁሉ ይሠራ ዘንድ።

34 ፤ እርሱና የዳን ነገድ የሆነው የአሂሳሚክ ልጅ ኤልያብ ያስተምሩ ዘንድ በልባቸው አሳደረባቸው።

35 ፤ በአንጥረኛ፤ በብልህ ሠራተኛም፤ በሰማያዊና በሐምራዊ በቀይም ግምጃ በጥሩ በፍታም በሚሠራ ጠላፊ፤ በሸማኔም ሥራ የሚሠራውን፤ ማናቸውንም ሥራና በብልሃት የሚሠራውን ሁሉ ያደርጉ ዘንድ በእነርሱ ልብ ጥበብን ሞላ።